

ఆకాశవాణి హైదరాబాద్ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది:05.04.2026

సమయం:13.10 గంటలు

ముఖ్యాంశాలు

1. రంగారెడ్డి జిల్లా రాజేంద్రనగర్ లో తెలంగాణ రాష్ట్ర హైకోర్టు జోన్-II భవన నిర్మాణ పనులకు సుప్రీం కోర్టు ప్రధాన న్యాయమూర్తి జస్టిస్ సూర్యకాంత్ ఈ ఉదయం శంకుస్థాపన చేశారు.
2. హైదరాబాద్ - సోమశిల - శ్రీశైలం సర్కూట్లో ఈ నెల 9వ తేదీ నుంచి హేలీ టూరిజం సేవలు ప్రారంభించనున్నట్లు పర్యాటక శాఖ మంత్రి జుపల్లి కృష్ణారావు ప్రకటించారు.
3. బీజేపీ ఆవిర్భావ దినోత్సవం సందర్భంగా పార్టీ సందేశాన్ని నాయకులు, కార్యకర్తలు ప్రజల్లోకి తీసుకెళ్లాలని కేంద్ర మంత్రి కిషన్ రెడ్డి పిలుపునిచ్చారు.
4. నిర్మల్ జిల్లా ఖానాపూర్ మున్సిపల్ పీఠం బీజేపీ కైవసం చేసుకుంది. ఛైర్పర్సన్ గా అంకం మౌనిక బీఆర్ఎస్ మద్దతుతో గెలుపొందారు.
5. మాజీ ఉప ప్రధాని, సంఘ సంస్కర్త బాబూ జగ్జీవన్ రామ్ జయంతి వేడుకలు రాష్ట్ర వ్యాప్తంగా ఈరోజు నిర్వహిస్తున్నారు.

హైకోర్టు

రంగారెడ్డి జిల్లా రాజేంద్రనగర్ లో తెలంగాణ రాష్ట్ర హైకోర్టు జోన్-II భవన నిర్మాణ పనులకు సుప్రీం కోర్టు ప్రధాన న్యాయమూర్తి జస్టిస్ సూర్యకాంత్ శంకుస్థాపన చేశారు. సంప్రదాయ పద్ధతిలో భూమిపూజ చేశారు. ఈ సందర్భంగా ప్రధాన న్యాయమూర్తి మాట్లాడుతూ...

బైట్ - జస్టిస్ సూర్యకాంత్

ఈ కార్యక్రమంలో పాల్గొన్న ముఖ్యమంత్రి రేవంత్ రెడ్డి మాట్లాడుతూ.. రాష్ట్ర అభివృద్ధిలో న్యాయవ్యవస్థ మౌలిక సదుపాయాల ప్రాముఖ్యతను ప్రస్తావించారు.

బైట్ - రేవంత్ రెడ్డి

సుప్రీంకోర్టు న్యాయమూర్తులు జస్టిస్ అలోక్ ఆరాధే, జస్టిస్ ఎస్.వి. భట్టి, జస్టిస్ ఉజ్జల్ భుయాన్, జస్టిస్ పి.ఎస్. నరసింహ, తెలంగాణ హైకోర్టు ప్రధాన న్యాయమూర్తి జస్టిస్ అపరేష్ కుమార్ సింగ్, తదితరులు ఈ కార్యక్రమంలో పాల్గొన్నారు. హై కోర్టు భవన నమూనా ఫోటో ప్రదర్శనను ఈ సందర్భంగా సుప్రీం కోర్టు ప్రధాన న్యాయమూర్తి జస్టిస్ సూర్యకాంత్ తిలకించారు.

.....హైదరాబాద్

జూపల్లి

హైదరాబాద్ - సోమశిల - శ్రీశైలం సర్కూట్ లో ఈ నెల 9వ తేదీ నుంచి హేలీ టూరిజం సేవలు ప్రారంభించనున్నట్లు పర్యాటక శాఖ మంత్రి జూపల్లి కృష్ణారావు ప్రకటించారు. కొల్లాపూర్ లో విలేకరులతో మాట్లాడిన మంత్రి, కృష్ణానది, నల్లమల అడవుల అందాలను ఆకాశ మార్గం నుంచి వీక్షించే అద్భుత అవకాశం పర్యాటకులకు కల్పించనున్నట్లు తెలిపారు. సోమశిలలో బోటింగ్, శ్రీశైలంలో మల్లికార్జున స్వామి దర్శనం చేసుకుని తిరిగి హైదరాబాద్ చేరుకోవచ్చని వివరించారు. ప్రైవేట్ సంస్థల భాగస్వామ్యంతో అందుబాటులోకి వచ్చే ఈ సేవలు స్థానిక యువతకు ఉపాధి అవకాశాలు కల్పిస్తాయని పేర్కొన్నారు. రానున్న రోజుల్లో నాగార్జున సాగర్, రామప్ప, నిజాం సాగర్లకు కూడా సేవలు విస్తరిస్తామని మంత్రి వెల్లడించారు.

.....నాగర్ కర్నూల్

కిషన్ రెడ్డి

రేపు భారతీయ జనతా పార్టీ ఆవిర్భావ దినోత్సవాన్ని పురస్కరించుకొని హైదరాబాద్ కాచిగూడ లోని తన నివాసంలో కేంద్ర మంత్రి కిషన్ రెడ్డి ఈ ఉదయం పార్టీ జెండాను ఆవిష్కరించారు. అనంతరం ఆయన మాట్లాడుతూ.. అధికారిక వేడుకలకు ముందురోజే ప్రతి బూత్ లో, ప్రతి ప్రాంతంలో పార్టీ కార్యకర్తలు, నాయకులు బీజేపీ జెండాను ఎగురవేసి పార్టీ సందేశాన్ని ప్రజల్లోకి తీసుకెళ్లాలని మంత్రి పిలుపునిచ్చారు. రాష్ట్రవ్యాప్తంగా ప్రతి బూత్ స్థాయిలో జెండా ఎగురవేసి, బీజేపీ సిద్ధాంతాలను గడపగడపకూ వివరించాలని కార్యకర్తలకు, నాయకులకు ఆయన దిశానిర్దేశం చేశారు.

అలాగే, మాజీ ఉపప్రధాని బాబు జగ్జీవన్ రామ్ జయంతి సందర్భంగా కేంద్రమంత్రి కిషన్ రెడ్డి నిజాం కాలేజీ ఎదురుగా ఉన్న బాబు జగ్జీవన్ రామ్ విగ్రహానికి పూలమాల వేసి నివాళులర్పించారు. పీడిత వర్గాల అభ్యున్నతి, కార్మికుల హక్కుల పరిరక్షణలో బాబు జగ్జీవన్ రామ్ చేసిన సేవలు చిరస్మరణీయం అని కిషన్ రెడ్డి అన్నారు .

.....హైదరాబాద్

బీజేపీ

నిర్మల్ జిల్లా ఖానాపూర్ మున్సిపల్ పీఠం బీజేపీ కైవసం చేసుకుంది.కొద్దిసేపటి క్రితం జరిగిన ఎన్నికల్లో చైర్పర్సన్ గా అంకం మౌనిక బీఆర్ఎస్ మద్దతుతో గెలుపొందారు.

.....నిర్మల్

హెల్త్ వీక్

ప్రజా పాలన ప్రగతి ప్రణాళికలో భాగంగా ఈ నెల 6 నుంచి 11వ తేదీ వరకు హెల్త్ వీక్ నిర్వహించనున్నారు. ఈ నేపథ్యంలో ఆరోగ్యశాఖ మంత్రి దామోదర్ రాజనర్సింహ అధికారులకు దిశానిర్దేశం చేశారు. 6వ తేదీ నెక్లెస్ రోడ్ లో ఈట్ రైట్ వాక్, నేచురోపతి హాస్పిటల్ లో మిల్లెట్ మేళా నిర్వహించనున్నారు. 7వ తేదీన ప్రపంచ ఆరోగ్య దినోత్సవం

సందర్భంగా నిమ్స్‌లో LINAC యంత్రం ప్రారంభం, తెలంగాణ కేన్సర్ రిజిస్ట్రీ ఆవిష్కరణ జరుగుతాయి. అసిస్టెంట్ ప్రొఫెసర్, సివిల్ అసిస్టెంట్ సర్జన్ పోస్టులకు ఎంపికైన 871 మంది డాక్టర్లకు నియామక పత్రాలు అందజేయనున్నారు. 8వ తేదీన సేఫ్ మదర్ డే, 10న హోమియోపతి, ఆయుష్ డే, 11వ తేదీన డ్రగ్స్ కంట్రోల్ అవగాహన కార్యక్రమాలు నిర్వహించనున్నారు. విద్యార్థులు, మహిళలు, యువతను అన్ని కార్యక్రమాల్లో భాగస్వాములను చేయాలని మంత్రి సూచించారు.

.....డెస్క్

హెచ్పీసీఎల్

దేశవ్యాప్తంగా ఎల్పీజీ, వాహన ఇంధనాల సరఫరాలో ఎటువంటి అంతరాయం లేదని హిందుస్థాన్ పెట్రోలియం కార్పొరేషన్ లిమిటెడ్ స్పష్టం చేసింది. రోజువారీగా 15.2 లక్షలకు పైగా ఎల్పీజీ సిలిండర్లు పంపిణీ అవుతున్నాయని తెలిపింది. ఈనెల 3వ తేదీన 3.6 కోట్ల లీటర్ల పెట్రోల్, 6.7 కోట్ల లీటర్ల డీజిల్ సరఫరా చేసింది. వినియోగదారులకు నిరంతరాయంగా, నమ్మకంగా సరఫరా అందించడానికి హెచ్పీసీఎల్ కట్టుబడి ఉందని సంస్థ తెలిపింది. కత్తీలు, అక్రమాలను అరికట్టేందుకు 3వేల650కు పైగా తనిఖీలు నిర్వహించినట్లు, 31 మంది డిస్ట్రిబ్యూటర్లపై చర్యలు తీసుకుని, 12 మంది డిస్ట్రిబ్యూటర్షిప్‌లు సస్పెండ్ చేసినట్లు అధికారులు వివరించారు. 653 దాడులు నిర్వహించి, 40 ఎఫ్ఐఆర్‌లు నమోదు చేసి, 3వేల 163కు పైగా సిలిండర్లు స్వాధీనం చేసుకున్నారు.

.....డెస్క్

బండి సంజయ్

కరీంనగర్ కార్పొరేషన్ లో అవినీతికి తావు లేకుండా ఆదర్శవంతమైన నగరంగా తీర్చిదిద్దుతామని కేంద్ర హోంశాఖ సహాయ మంత్రి బండి సంజయ్ కుమార్ అన్నారు. నిన్న రాత్రి జరిగిన 'ఆర్యవైశ్య కార్పొరేటర్ల ఆత్మీయ సన్మాన కార్యక్రమంలో కేంద్ర మంత్రితో పాటు.. మేయర్ కొలగాని శ్రీనివాస్, డిప్యూటీ మేయర్ సునీల్ రావు తదితరులు పాల్గొన్నారు. ఈ

సందర్భంగా బండి సంజయ్ మాట్లాడుతూ స్మార్ట్ సిటీగా ఉన్న కరీంనగర్ నగర అభివృద్ధికి కేంద్రం భారీగా నిధులు మంజూరు చేసిందని అన్నారు.

.....కరీంనగర్

జగ్జీవన్ రామ్

ఈరోజు స్వాతంత్ర్య సమరయోధుడు, సంఘ సంస్కర్త, మాజీ ఉప ప్రధానమంత్రి బాబు జగ్జీవన్ రామ్ 119 వ జయంతి వేడుకలు రాష్ట్ర వ్యాప్తంగా ఘనంగా నిర్వహించారు. వనపర్తి జిల్లా కేంద్రంలో జరిగిన కార్యక్రమంలో రాష్ట్ర ప్రణాళికా సంఘం ఉపాధ్యక్షులు డాక్టర్ జిల్లెల చిన్నారెడ్డి పాల్గొని మాట్లాడుతూ.. అంటరానితనాన్ని అధిగమించి విద్యా ద్వారా ఉన్నత స్థానాలకు చేరిన ఆదర్శనీయ వ్యక్తి బాబు జగ్జీవన్ రామ్ అని అన్నారు.

బైట్ - చిన్నారెడ్డి

మక్తల్లో జరిగిన కార్యక్రమంలో రాష్ట్ర క్రీడా శాఖ మంత్రి వాకిటి పాల్గొన్నారు. ఈ సందర్భంగా మంత్రి శ్రీహరి మాట్లాడుతూ, బాబు జగ్జీవన్ రామ్ దేశానికి అపూర్వమైన సేవలు అందించిన మహానేత అని కొనియాడారు.

రాజన్న సిరిసిల్ల జిల్లా పోలీస్ కార్యాలయంలో జరిగిన కార్యక్రమంలో ఎస్పీ మహేష్ బీ గీతే జగ్జీవన్ చిత్రపటానికి పూలమాలలు వేసి నివాళులు అర్పించారు. పలు గ్రామాల్లో జరిగిన వేడుకల్లో ప్రభుత్వ విప్ ఆది శ్రీనివాస్ పాల్గొన్నారు.

దేశ స్వాతంత్ర్య సమరంలో జగ్జీవన్ రామ్ కీలక పాత్ర పోషించారని జగిత్యాల జిల్లా కలెక్టర్ బి సత్యప్రసాద్, జగిత్యాల ఎంఎల్ఎ డాక్టర్ సంజయ్ కుమార్ అన్నారు.

నల్గొండ జిల్లా కేంద్రంలో జరిగిన వేడుకలలో జిల్లా కలెక్టర్ బి చంద్రశేఖర్, నగర మేయర్ బుల్లి చైతన్య తదితరులు పాల్గొని జగ్జీవన్ రామ్ విగ్రహానికి పూలమాలలు వేసి నివాళులర్పించారు.

సంగారెడ్డిలోని జగ్జీవన్ రామ్ విగ్రహానికి కలెక్టర్ పి ప్రావిణ్య, టీజీఐఐడిసి చైర్మన్ నిర్మల జగ్గారెడ్డి, ఎస్సీ పరితోష్ పంకజ్ పూలమాలలు వేసి నివాళులు అర్పించారు.

ఆసిఫాబాద్ జిల్లాలో జరిగిన వేడుకల్లో జిల్లా కలెక్టర్ కె.హరిత, ఎమ్మెల్యే కోవలక్ష్మి తదితరులు పాల్గొన్నారు.

.... పిటిసిలు వనపర్తి, మహబూబ్ నగర్, సిరిసిల్లా, జగిత్యాల, నల్గొండ, సంగారెడ్డి, ఆసిఫాబాద్

పీసీసీ చీఫ్

నిర్మల్ జిల్లాను పర్యాటకంగా అభివృద్ధి చేస్తామని టిపిసిసి అధ్యక్షులు మహేష్ కుమార్ గౌడ్ అన్నారు. నిన్న సాయంత్రం నూతనంగా ఎన్నికైన డిసిసి జిల్లా నూతన కార్యవర్గ ప్రమాణ స్వీకార ఉత్సవానికి హాజరై మాట్లాడారు. కాంగ్రెస్ ప్రభుత్వం పేదల కొరకు ఎన్నో సంక్షేమ పథకాలు అమలు చేస్తుందని పేర్కొన్నారు.

.....నిర్మల్

మాక్ డ్రిల్

హైదరాబాద్ మాదాపూర్లోని ఓ ఫైవేట్ హాస్పిటల్లో నిన్న తెలంగాణ అగ్ని మాపక, విపత్తు ప్రతిస్పందన విభాగం ఆధ్వర్యంలో మాక్ డ్రిల్, ఎవాక్యుయేషన్ డ్రిల్, అగ్ని మాపక డ్రిల్లులు నిర్వహించారు. 99 రోజుల ప్రజా పాలన విజయోత్సవాల్లో భాగంగా రంగారెడ్డి జిల్లా అగ్ని మాపక అధికారి షేక్ ఖాజా కరీముల్లా పర్యవేక్షణలో ఈ కార్యక్రమం జరిగింది. అత్యవసర పరిస్థితులలో సమర్థవంతమైన స్పందన సామర్థ్యం మెరుగుపడిందని అధికారులు తెలిపారు.

.....డెస్క్

ఒప్పందం

తెలంగాణ హెరిటేజ్ శాఖ, సాంస్కృతిక పరిరక్షణ సంస్థ TORCH మధ్య నిన్న అవగాహన ఒప్పందం కుదిరింది. రాష్ట్రంలోని పురాతన కట్టడాలు, ఆలయాలు, చారిత్రక స్థలాల నమోదు, సంరక్షణ, డిజిటల్ డాక్యుమెంటేషన్ కోసం ఇరు సంస్థలు కలిసి పనిచేయనున్నాయి.

సంప్రదాయ కళలు, జానపదం, స్థానిక వారసత్వ సంస్కృతిని ప్రోత్సహించడం ఈ భాగస్వామ్యం లక్ష్యమని పురావస్తు శాఖ డైరెక్టర్ అర్జున్ రావు తెలిపారు.

.....డెస్క్

హెరిటేజ్ వాక్

తెలంగాణ పర్యాటక శాఖ ఆధ్వర్యంలో నిన్న చార్మినార్ నుంచి చౌమహల్లా ప్యాలెస్ వరకు ప్రత్యేక హెరిటేజ్ వాక్ నిర్వహించారు. గ్లోబల్ పేపర్స్ కమ్యూనిటీకి చెందిన 60 మంది మహిళా ప్రతినిధులు ఇందులో పాల్గొన్నారు. అమెరికా, మాల్దీవులు, భూటాన్, శ్రీలంక వంటి అంతర్జాతీయ హబ్లతో పాటు ముంబై, బెంగళూరు, చెన్నై సహా పలు భారతీయ నగరాల నుంచి పాల్గొన్నారు. హైదరాబాద్ చారిత్రక వారసత్వాన్ని పర్యాటక కేంద్రంగా తీర్చిదిద్దేందుకు ప్రతి రెండో శనివారం, ఆదివారం హెరిటేజ్ వాక్లు నిర్వహిస్తున్నట్లు పర్యాటక శాఖ తెలిపింది.

.....డెస్క్

జాతీయ సముద్రయాన దినోత్సవం

మనదేశంలో ఈరోజు జాతీయ సముద్రయాన దినోత్సవం జరుపుకుంటున్నారు. ప్రతియేటా ఏప్రిల్ 5న దీనిని జరుపుకుంటారు. 1919లో ఇదే రోజున సింధియా స్టీమ్ నావిగేషన్ కంపెనీకి చెందిన 'SS లాయల్టీ' అనే మొదటి భారతీయ వాణిజ్య నౌక అంతర్జాతీయ జలాల్లోకి ప్రవేశించింది. ఇది ముంబై నుండి లండన్కు ప్రయాణించిన చారిత్రాత్మక సంఘటనకు గుర్తుగా, 1964 నుండి ఈ దినోత్సవాన్ని నిర్వహిస్తున్నారు. దేశ ఆర్థిక వ్యవస్థలో సముద్ర వాణిజ్య పాత్రను, నౌకాదళ సిబ్బంది సేవలను గుర్తించడం, సముద్ర రక్షణపై అవగాహన కల్పించడం ఈరోజు ప్రధాన ఉద్దేశ్యంగా ఉంది. ఈ సందర్భంగా సముద్రయాన రంగంలో అత్యుత్తమ ప్రతిభ కనబరిచిన వారికి "సాగర్ సమ్మాన్ వరుణ అవార్డు" ప్రధానం చేస్తారు.

.....జీఎస్

ఫెడరేషన్ కప్

రాజన్న సిరిసిల్ల జిల్లా జూనియర్ కళాశాల మైదానంలో, రేపు జిల్లా స్థాయి ఫెడరేషన్ కప్ పోటీలు నిర్వహిస్తున్నట్లు అథ్లెటిక్స్ అసోసియేషన్ జిల్లా ప్రధాన కార్యదర్శి చంద్రశేఖర్ తెలిపారు. విజేతలను ఈనెల 11, 12 తేదీల్లో హనుమకొండలో జరిగే రాష్ట్ర స్థాయి పోటీలకు పంపించనున్నట్లు తెలిపారు.

.....సిరిసిల్ల

హాజ్ అరెస్ట్

ఈరోజు జరగనున్న ఖానాపూర్ మున్సిపల్ చైర్మన్, వైస్ చైర్మన్ ఎన్నికల నేపథ్యంలో ఆసిఫాబాద్ ఎమ్మెల్యే కోవలక్ష్మిని తన నివాసంలో నిన్న రాత్రి నుండి పోలీసులు గృహనిర్బంధం చేశారు. ఈ సందర్భంగా ఆమె మాట్లాడుతూ.. కాంగ్రెస్ ప్రభుత్వం పోలీసులను అడ్డుపెట్టుకుని ప్రజాస్వామ్యాన్ని అపహాస్యం చేస్తోందని అన్నారు. ఎన్నికల్లో గెలవలేక ప్రతిపక్ష నాయకులను కట్టడి చేయాలనుకోవడం సమంజసం కాదన్నారు.

.....ఆసిఫాబాద్

వర్షం

ఆసిఫాబాద్ జిల్లాలోని పలు మండలాల్లో నిన్న రాత్రి ఉరుములతో వర్షం కురిసింది. కెరమెరి మండలంలో 9.8 మిల్లీమీటర్ల వర్షపాతం నమోదయింది. నిన్న రాత్రి కురిసిన వర్షానికి వాతావరణం కొంత చల్లబడింది.

.....ఆసిఫాబాద్

వర్షం

రాజన్న సిరిసిల్ల జిల్లా లోని పలు మండలాల్లో ఈ తెల్లవారుజామున ఉరుములు మెరుపులతో కురిసిన అకాల వర్షంతో వరి, మొక్కజొన్న, నువ్వు పంటలు దెబ్బతిన్నాయి. మామిడి తోటలలో కాయలు నేలరాలాయి. ఇంత భారీ వడగళ్లను గత 50 ఏళ్లలో తాము

ఎప్పుడు చూడలేదని రైతులు పేర్కొంటున్నారు. పలు రహదారుల్లో భారీ వ్యంజాలు కూలిపోయాయి. పంటలు నష్టపోయిన తమను ఆదుకోవాలని రైతులు కోరుతున్నారు.

.....సిరిసిల్ల

ఐపీఎల్

ఐపీఎల్ క్రికెట్లో భాగంగా ఈరోజు హైదరాబాద్లోని రాజీవ్ గాంధీ ఇంటర్ నేషనల్ స్టేడియంలో మధ్యాహ్నం 3 గంటల 30 నిమిషాలకు జరిగే మ్యాచ్ లో సన్రైజర్స్ హైదరాబాద్ - లక్నో సూపర్ జెయింట్స్ తో తలపడుతుంది. అలాగే, బెంగళూరులోని చిన్నస్వామి స్టేడియంలో రాత్రి 7 గంటల 30 నిమిషాలకు జరిగే మరో మ్యాచ్ లో రాయల్ ఛాలెంజర్స్ బెంగళూరు - చెన్నై సూపర్ కింగ్స్ తో తలపడుతుంది.

.....డెస్క్

జాబితా

ప్రభుత్వ మెడికల్ కాలేజీల్లో 174 అసిస్టెంట్ ప్రొఫెసర్ పోస్టులకు ఎంపికైన వారి తుది జాబితాను మెడికల్ అండ్ హెల్త్ సర్వీసెస్ రిక్రూట్మెంట్ బోర్డు నిన్న విడుదల చేసింది. గైనకాలజీలో 90, అనస్తీషియాలో 44, పీడియాట్రిక్స్లో 28, ఆర్థోపెడిక్స్లో 12 పోస్టులు భర్తీ చేయనున్నారు. ఈ నెల 7న ప్రపంచ ఆరోగ్య దినోత్సవం సందర్భంగా ఆరోగ్యశాఖ మంత్రి దామోదర్ రాజనర్సింహ చేతుల మీదుగా నియామక పత్రాలు అందజేయనున్నారు. మరో 692 సివిల్ అసిస్టెంట్ సర్జన్ పోస్టుల తుది ఫలితాలను ఒకట్రెండు రోజుల్లో ప్రకటించే అవకాశం ఉందని, 2,312 నర్సింగ్ ఆఫీసర్ పోస్టుల ఫలితాలను మరో వారం రోజుల్లో విడుదల చేస్తామని రిక్రూట్మెంట్ బోర్డు తెలిపింది. మిగిలిన 433 అసిస్టెంట్ ప్రొఫెసర్ పోస్టుల భర్తీ ప్రక్రియను మరో నెల రోజుల్లో పూర్తి చేయనున్నారు.

.....డెస్క్